

## بینک دولت پاکستان کے قیام کے 75 برس مکمل ہونے پر مصوری کی منفرد نمائش کا انعقاد

بینک دولت پاکستان کے میوزیم میں 13 ستمبر 2023ء کو 'حیات نو: خوابوں کا نگار خانہ' کے عنوان سے مصوری کے فن پاروں کی نمائش منعقد کی گئی۔ نمائش کا مقصد اسٹیٹ بینک آف پاکستان اور پاکستان کی قومی ترقی کے 75 سالہ سفر کو منانا اور ملک بھر سے نوجوان باصلاحیت فن کاروں کو ایک جدید مستقبل کی عکس بندی کے لیے پلیٹ فارم مہیا کرنا تھا۔

اپنے خطاب میں ڈپٹی گورنر اسٹیٹ بینک ڈاکٹر عنایت حسین نے کہا کہ آرٹ میں نئے زمانے کی روح کو سمونے کی متاثر کن صلاحیت ہوتی ہے۔ نمائش میں فن پاروں کے بلند معیار کو سراہتے ہوئے انہوں نے بتایا کہ ہم یہاں نمائش میں رکھے ہوئے مختلف فن پاروں کو دیکھیں، تو اس بات کا مشاہدہ کر سکتے ہیں کہ نوجوان فن کاروں نے کس طرح ہمارے ارد گرد بدلتی ہوئی دنیا کی تصویر کشی کی ہے، اور اس پر رد عمل دیا ہے۔ انہوں نے انفرادیت اور versatility کے مظاہرے کے لیے ملک کے تمام حصوں سے تخلیقی ٹیلنٹ رکھنے والوں کو جمع کرنے پر سلیکشن کمیٹی کے اراکین اور منتظمین کو مبارکباد دی۔

ڈاکٹر عنایت حسین نے مزید کہا کہ نمائش میں پاکستان کے ماضی، حال اور مستقبل کی روح کی تصویر کشی کرتے ہوئے تنوع کی اہمیت پر زور دیا گیا ہے۔ یہاں پر جو مختلف اسٹائلز، mediums اور نقطہ نظر پیش کیے گئے ہیں، وہ اس تنوع کی عکاسی کرتے ہیں، جو ہمارے معاشرے کی قوت ہے۔ انہوں نے یہ بات اجاگر کی کہ آرٹ کی ایسی نمائشیں نہ صرف آرٹ کے مداحوں کو ہماری نوجوان نسل کے کاموں کو سراہنے کا موقع فراہم کرتی ہیں، بلکہ یہ مقامی آرٹ کی ترقی اور بہتری کے لیے محرک کا کام بھی کرتی ہیں۔ ڈاکٹر عنایت حسین نے شرکت کرنے والے تمام فن کاروں کا شکریہ ادا کیا جنہوں نے اپنے خصوصی میڈیم میں متنوع فن کارانہ ٹیلنٹ کا مظاہرہ کیا ہے۔ اپنے خطاب کے آخر میں انہوں نے نمائش کے آغاز کا اعلان کیا، جو عوام کے لیے دو ہفتوں تک جاری رہے گی۔

نمائش میں چاروں صوبوں، گلگت بلتستان اور آزاد کشمیر سے تعلق رکھنے والے ابھرتے ہوئے فن کاروں کے غیر معمولی ٹیلنٹ کا مظاہرہ کیا گیا ہے۔ ان نوجوان مصوروں نے اپنے متنوع فن کارانہ اظہار کے ذریعے پاکستان کے ثقافتی ورثے کی روح، سماجی ترقی اور پاکستانی عوام کی امتگوں کی ترجمانی کی۔

یہاں یہ بات قابل ذکر ہے کہ نمائش میں شرکت کرنے والے فن کاروں کی حوصلہ افزائی کی گئی تھی کہ وہ مصوری، مجسمہ سازی اور مخلوط میڈیا جیسے مختلف میڈیمز میں اپنے فن پاروں کو جمع کروائیں۔ 'حیات نو: خوابوں کا نگار خانہ' کے عنوان سے منعقدہ نمائش میں پاکستان کے ماضی، حال اور مستقبل

کی روح کی عکاسی کی گئی ہے۔ نمائش میں حصہ لینے والے فن کاروں نے اس موضوع کو اپنے منفرد اسٹائل میں پیش کرتے ہوئے قوم کی اجتماعی استقامت، ترقی اور امنگوں کو اجاگر کیا۔

تقریب میں ملک بھر سے فنکاروں نے بھرپور دلچسپی دکھائی۔ مختلف شعبہ ہائے زندگی سے تعلق رکھنے والی ممتاز شخصیات پر مشتمل جیوری نے تخلیقی صلاحیتوں کو مد نظر رکھتے ہوئے منفرد پیغامات کے حامل فن پاروں کا نمائش کیلئے انتخاب کیا۔ نمائش میں فنون لطیفہ کے دلدادہ افراد کی بڑی تعداد بشمول معرزان شہر، بینکرز اور میڈیا نمائندے بھی شریک ہوئے اور فن کاروں کے کام کو سراہا۔ فن سے محبت کرنے والے افراد نے کہا کہ اس طرح کی نمائش کا انعقاد وقت کی ضرورت تھی۔

\*\*\*\*\*